



□ Ватыканскі філатэлістычна-нумізматычны аддзел плануе выпусціць у наступным годзе спецыяльны нумізматычны камплект з нагоды 250-годдзя з дня нараджэння Людвіга ван Бетховена, у які ўвойдзе біметалічная 5-еўравая манета. У серыі “Мастацтва і вера” з’явіцца 10-еўравая медная манета, прысвечаная скульптуры “П’ета” Мікланджэла Буанароці. Паштовыя маркі выдадуць, між іншым, з нагоды чарговага года пантыфікату папы Францішка, 100-годдзя з дня нараджэння св. Яна Паўла II, 500-годдзя смерці Рафаэля Санці. Плануецца таксама выпусціць маркі, прысвечаныя еўрапейскім паштовым шляхам. †

□ У Аргенціне рэзка скрачаецца колькасць католікаў. Яны складаюць толькі 62,9% грамадства, што на 13% менш, чым 11 гадоў таму. Найгоршая сітуацыя ў гэтым плане ў Патагоніі і Буэнас-Айрэсе. У сталіцы краіны католікі складаюць толькі 56,4% жыхароў. Аргенцінцы, якія пакідаюць Касцёл, папаўняюць рады евангельчных супольнасцей. Да іх ужо належыць 15% грамадзян. Разам з тым, хутка расце колькасць асоб, якія не адчуваюць сябе звязанымі з рэлігіяй увогуле. Іх амаль 19%.

□ Больш за 7 мільёнаў просьбаў, падзяк і малітваў даслалі да гэтага часу вернікі ў санктуарый Маці Божай Ружанцовай у Фаціме (Партугалія). Карэспандэнцыя збіраеца амаль ад пачатку існавання месца марыйнага культу. Лісты звычайна пакідаюць побач з капліцай, дзе 13 кастрычніка 1917 года скончыліся аб’яўленні, якія трывалі 6 месяцаў. Архівіраваная “Пошта Маці Божай” пачала значна павялічвацца пасля 2000 года. Гэта звязана, між іншым, з распаўсюджаннем інтэрнэту, пры дапамозе якога ў партугальскі санктуарый таксама прыходзіць мноства лістоў.

□ Справа духоўнага ўсынаўлення святароў запрашае распачаць малітву за выбранага ксяндза ў межах адвэнтавай пастановы. Можна таксама звярнуцца да арганізатараў акцыі праз інтэрнэт-старонку dak.wordpress.com з просьбай “выдзеліць” святара, які просіць аб малітве. Ініцыятарамі акцыі сталі свецкія католікі. Яна паўстала, каб аб’яднаць людзей, якія прагнучы падтрымліваць душпастыраў у іх паслuze, найперш праз малітву, ахвяраванне духоўных ці фізічных цярпенняў, удзел у св. Імшы.

□ Калядная батлейка, якая сёлета ўпрыгожвае ватыканскую плошчу св. Пятра, паходзіць са Скурэллэ, а елка – з высакагор’я Азіяга (Італія). Адметнасцю кампазіцыі батлейкі з’яўляецца задні план сцэны Раства, на якім змешчаны абломкі дрэў як сведкі ўрагану, што ўзрушиў італьянскую мясцовасць Трэнта ў мінулым годзе. Спрыяючы аднаўленню лесу, у Ватыкане высадзяць 40 маладых ялінак, ахвяраваных лясніцтвам

пацярпелага рэгіёна.

vaticannews.va; credo.pro; niedziela.pl